

LEHEN IL-MALTI

IS-XLVI SENA

1977

GHADD 21

BORD EDITORJALI

Editur: Mons. Professur Dun Karm Sant, B.A., D.D., S.S.D.

Assistent Editur: Oliver Friggieri, B.A., M.A.

Membri: Peter Paul Buttigieg.

Gorġ Mallia.

Albert Borg, B.A. (Hons.), D.Litt.

EDITORJAL

Lehen il-Malti rabat ismu ma' l-aħjar persunaġġi letterarji tal-gżira. Qabel xejn, għaliex hu marbut mill-qrib mal-ħajja tal-lingwa u tal-letteratura fl-Università, u mbagħad għaliex hu xiehda tal-ġrajja tal-kultura bil-Malti minn żmien it-twaqqif tal-Katedra tal-Malti sal-lum. L-isem li jmur lura lejn is-snin tletin u erbgħin, imqallbin bil-polemika u ħajja minħabba ċ-ċaqliq tal-gżira, hu l-istess isem li ntrabat ma' Lehen il-Malti għal erbgħin sena shaħ: Gużè Aquilina, il-professur li ta lill-istudju ta' lsienna d-dinjità li għandu llum u li ġabar madwaru lill-aħjar kittieba u lil bosta oħrajn biex ilkoll flimkien iġhaqqdu s-setgħat tagħhom u jsemmgħu lehen magħqud u deċiż b'rizzq il-qawmien letterarju.

Jigifieri l-organu ta' l-Għaqda tal-Malti ta' l-Università jinsab fid-dmir li jsellem lill-professur Gużè Aquilina fi tmiem il-karriera tiegħu ta' kap tad-Dipartiment tal-Malti, jurih l-apprezzament serju tiegħu għall-ħidma għammiela li seħħlu jagħmel tul perijodu twil, imżewwaq u divers daqskemm interessanti u marbut mal-mumentu l-iżjed "storiċi" tal-mixja tal-Malti. Bħalma bosta kittieba Maltin ħarsu lejn Aquilina bħala l-missier tal-grupp letterarju lokali, l-organu jibqa' jħares lejha bħala persunaġġ ewlieni li ta lill-Malti l-kwalità li kien jeħtieġ u li għadu jeħtieġ: id-dinjità biex jieħu postu fil-qasam wiesa' ta' l-istudju f'Malta u barra.

Id-dinjità, kif Aquilina fehem minn kmieni, ma tiġix biss jew l-aktar bir-rieda tajba, iżda bis-serjetà u bid-dedikazzjoni ta' min iħares 'il

quddiem u jfittex li jaħdem bla ma jitgħażzen, ifittex mingħajr ma jittfixkel, jigġieled mingħajr ma jkun polemiku bla ħtieġa. Mirja ta' dan wieħed isib kemm irid fil-ħajja kulturali twila ta' Aquilina kif, ftit jew wisq, se jixhdu l-kitbiet tal-ħbieb li jafuh u li qegħdin jiddokumentaw b'isimhom f'din il-ħarga speċjali.

Lil Aquilina trid tieħdu fil-kumpless storiku, bħalma trid tieħu lil kull lehen ieħor fil-ġrajja kulturali, iżda trid tieħdu wkoll fl-aspett fundamentali ta' pijunier, ta' bennej li jqiegħed is-sisien biex ħaddieħor jibni miegħu. Hemm, madankollu, bennejja li jibnu mingħajr ma jagħtu lok għal theżhir ġejjieni. U Aquilina qiegħed dawn is-sisien bil-għaqal u bid-determinazzjoni, mela l-vojt ta' żmien u fetaħ it-triq għal ta' warajh li jridu jissoktaw fejn ħalla hu. Ismu hu punt ta' riferiment ewlieni fil-ġrajja kulturali kollha ta' Malta, u hu monument fl-istorja partikulari tal-Malti.

COINTREAU

*an Elegant
Way of
Relaxing*



A Saccone & Speed Agency